



IL-KUMMISSJONI EWROPEA

Brussell, 8.5.2012  
COM(2012) 209 final

**KOMUNIKAZZJONI TAL-KUMMISSJONI LILL-PARLAMENT EWROPEW,  
LILL-KUNSILL, LILL-KUMITAT EKONOMIKU U SOĊJALI EWROPEW U LILL-  
KUMITAT TAR-REĠJUNI**

**Il-Modernizzazzjoni tal-Ghajnuna mill-Istat tal-UE (SAM)**

(Test b'rilevanza għaż-ŻEE)

**KOMUNIKAZZJONI TAL-KUMMISSJONI LILL-PARLAMENT EWROPEW, LILL-KUNSILL, LILL-KUMITAT EKONOMIKU U SOĊJALI EWROPEW U LILL-KUMITAT TAR-REĠJUNI**

**Il-Modernizzazzjoni tal-Għajnuna mill-Istat tal-UE (SAM)**

(Test b'rilevanza għaż-ŻEE)

**1. INTRODUZZJONI: IL-KONTROLL TAL-GHAJNUNA MILL-ISTAT FL-AMBJENT ATTWALI**

1. Ewropa 2020 hija l-istrategija tal-Ewropa għat-tkabbir għal dan il-perjodu ta' għaxar snin li qegħdin fih. F'din li qed tinbidel, il-Kummissjoni Ewropea qed timmira l-politika tagħha biex l-ekonomija tal-Ewropa tkun intelligenti, sostenibbli u inkluziva. Dawk it-tliet għanijiet li jagħtu s-saħħa lil xulxin għandhom jgħinu lill-UE u lill-Istati Membri biex jiksbu livelli għoljin ta' impjiegi, produttività u koeżjoni soċjali.
2. F'dak id-dawl, is-suq uniku huwa l-aħjar assi tal-Ewropa biex jinholq tkabbir sostenibbli. Suq intern effettiv jeħtieġ li jiġu attivati żewġ strumenti: l-ewwel, regolamentazzjoni biex jinholq suq wiehed integrat mingħajr fruntieri nazzjonali, u t-tieni, politika dwar il-kompetizzjoni li tinkludi kontroll fuq l-għajnuna mill-Istat biex ikun żgurat li t-tħaddim ta' dak is-suq intern ma jkunx imxekkel b'imgiba mhux kompetittiva min-naha ta' kumpaniji jew mill-Istat Membri li jiffavorixxu xi partijiet b'dannu għal partijiet oħrajn. Il-kompetizzjoni hija spinta ewlenija wara t-tkabbir: tagħti incentivi lill-intrapriżi, inkluzi dawk godda, u ttejjeb il-produttività u l-kompetittività f'kundest globali. Il-kompetizzjoni hija wkoll politika kosteffettiva peress li tista' ssir mingħajr infiq pubbliku jew privat. Għaldaqstant, bħala wiehed mill-istrumenti tal-politika dwar il-kompetizzjoni, l-għajnuna mill-Istat għandha rwol fundamentali fid-difiza u t-tisħiħ tas-suq uniku.
3. Il-kriżi ekonomika u finanzjarja heddet l-integrità tas-suq uniku u ziedet il-potenzjal li jkun hemm reazzjonijiet antikompetittivi. Fl-istess ħin, minħabba l-kriżi żdiedet id-domanda biex l-Istat ikollu rwol ikbar fil-protezzjoni tal-membri l-iktar vulnerabbli tas-soċjetà u fil-promozzjoni tal-irkupru ekonomiku. Izda dan poġġa taħt pressjoni l-baġits tal-Istati Membri, u huwa meħtieġ li jkun hemm konsolidazzjoni fiskali u użu aħjar tar-riżorsi skarsi. Fl-aħħar, izda mhux b'inqas, dan zied id-differenza bejn il-margini ta' manuvra tal-Istati Membri biex jiffinanzjaw il-politiki tagħhom.
4. Il-potenzjal ta' tkabbir tal-Ewropa jista' jiżded billi l-infiq pubbliku jkun iktar iffukat u billi jinholqu l-kundizzjonijiet xierqa biex jibda l-irkupru u jkun wiehed dejjiemi. B'mod

partikolari, l-infiq pubbliku għandu jsir iktar effiċjenti<sup>1</sup>, effikaċi u mmirat lejn politiki li jippromwovu t-tkabbir li jissodisfa l-għanijiet Ewropej komuni.

5. Parti minn dak l-infiq pubbliku jkun fil-forma ta' għajjnuna mill-Istat<sup>2</sup>, kemm jekk ikun f'għamla ta' nfiq dirett, incenċivi tat-taxxa, garanziji mill-Istat jew f'għamla oħra. Għajjnuna mill-Istat li tkun iktar b'saħħitha u mmirata aħjar tista' ttejjeg biex jiffasslu politiki iktar effikaċi li jtejjbu t-tkabbir u tista' tiżgura li t-tfixkil fil-kompetizzjoni jkun limitat sabiex is-suq intern jibqa' miftuħ u kontestabbli. Tista' tikkontribwixxi wkoll biex tittejjeb il-kwalità tal-finanzi pubbliċi. **Qafas iktar iffukat se jippermetti lill-Istati Membri biex jikkontribwixxu aħjar kemm fl-implimentazzjoni tal-istrategija Ewropa 2020 għal tkabbir sostenibbli, kif ukoll fil-konsolidazzjoni baġitarja.**
6. Il-modernizzazzjoni tal-kontroll fuq l-għajjnuna mill-Istat hija meħtieġa sabiex tissaħħaħ il-kwalità tal-iskrutinju min-naħa tal-Kummissjoni u biex l-istrument jissawwar f'għodda li tippromwovi l-użu tajjeb tar-riżorsi pubbliċi biex ikun hemm politiki orjentati lejn it-tkabbir u jitnaqqas it-tfixkil fil-kompetizzjoni li jdgħajjef l-ugwaljanza fis-suq intern. Il-kumplessità attwali tar-regoli sostantivi, kif ukoll tal-qafas proċedurali, li japplikaw għall-każijiet iż-żgħar kif ukoll għall-kbar, huma sfidi għall-kontroll tal-għajjnuna mill-Istat.
7. Hemm elementi oħrajn li jsaħħu l-bżonn li jkun hemm pakkett wiesa' ta' modernizzazzjoni għall-politika tal-UE dwar l-għajjnuna mill-Istat b'mod ġenerali: l-iskadenza ta' għadd ta' strumenti ewlenin ta' għajjnuna mill-Istat qabel tmiem l-2013; it-ttejjija tal-Qafas Finanzjarju Multiannwali tal-UE u tar-Regoli tal-Fondi Strutturali għall-2014-2020; u fl-aħħar, iżda mhux b'inqas, it-tiżiħ tas-sistema ta' sorveljanza ekonomika u baġitarja fis-semestru tal-UE.
8. Għaldaqstant, l-għanijiet tal-modernizzazzjoni tal-kontroll fuq l-għajjnuna mill-Istat huma tlieta: (i) it-trawwim tat-tkabbir sostenibbli, intelligenti u inkluziv f'suq intern kompetittiv; (ii) l-iffukar tal-iskrutinju li l-Kummissjoni tagħmel minn qabel fuq każijiet li jkollhom l-ikbar impatt fuq is-suq intern filwaqt li tissaħħaħ il-kooperazzjoni tal-Istati Membri fl-infurzar tal-għajjnuna mill-Istat; (iii) is-simplifikazzjoni tar-regoli u l-għoti ta' deċiżjonijiet b'iktar heffa.
9. Din il-Komunikazzjoni tagħti l-punti ġenerali ta' strategija integrata għal riforma li twassal għall-ksib ta' dawk l-għanijiet, li huma marbuta mill-qrib bejniethom u li għandhom jitqiesu bhala partijiet individwali li permezz tagħhom se jinbena pakkett uniku għar-riforma.

---

<sup>1</sup> Dan jimplika wkoll l-eliminazzjoni gradwali tas-sussidji li jwasslu għal użu ineffiċjenti ta' riżorsi jew hsara ambjentali f'konformità mal-Komunikazzjoni tal-Kummissjoni "Pjan Direzzjonali għal Ewropa b'Użu Effiċjenti tar-Riżorsi", COM(2011) 571 finali, p. 10.

<sup>2</sup> Harsa ġenerali lejn in-nefqa pubblika għall-għajjnuna mill-Istat tinsab fit-"Tabella ta' Valutazzjoni dwar l-Għajjnuna mill-Istat - Rapport dwar l-għajjnuna mill-Istat mogħtija mill-Istati Membri tal-UE", COM(2011) 848 finali.

## 2. L-GHANIJIET TAL-MODERNIZZAZZJONI TAL-GHAJNUNA MILL-ISTAT U L-ISTRUMENTI BIEX JINKISBU

### 2.1. It-trawwim tat-tkabbir f'suq intern imsahhah, dinamiku u kompetittiv

10. L-Istrateġija Ewropa 2020 għat-tkabbir tirrikonoxxi r-rwol tal-għajnuna mill-Istat fit-tkabbir u l-kapaċità tagħha li "tikkontribwixxi b'mod attiv u pożittiv għall-għanijiet tal-istrateġija Ewropa 2020 billi tincita u tappoġġa inizjattivi għal teknoloġiji innovattivi, effiċjenti u aktar ekoloġiċi, filwaqt li tiffaċilita l-aċċess għal appoġġ pubbliku għall-investment, kapital tar-riskju u ffinanzjar tar-riċerka u l-iżvilupp"<sup>3</sup>.
11. Il-politiki biex jinkisbu l-għanijiet tal-Ewropa 2020 jistgħu jagħtu kontribut importanti biex tintemm il-kriżi u jitqanqal mill-ġdid it-tkabbir sostenibbli. L-Istati Membri u l-Unjoni se jipprijoritizzaw in-nefqa mill-baġit għal dak l-iskop; u parti minnha se tinkludi l-għajnuna mill-Istat.
12. Il-modernizzazzjoni tal-kontroll fuq l-għajnuna mill-Istat għandha tiffaċilita t-trattament ta' għajnuna tajba li tkun imfassla tajjeb, immirata lejn nuqqasijiet identifikati tas-suq u għanijiet ta' interess komuni u twassal għall-inqas tfixkil possibbli fis-suq ("għajnuna tajba"). Dan se jiżgura li l-appoġġ pubbliku jstimula l-innovazzjoni, it-teknoloġiji ekoloġiċi, l-iżvilupp tal-kapital uman, jevita l-ħsara ambjentali u fl-aħħar mill-aħħar jipromwovi t-tkabbir, ix-xogħol u l-kompetittività tal-UE. Għajnuna bħal din tikkontribwixxi bl-aħjar mod għat-tkabbir meta tkun immirata lejn in-nuqqasijiet tas-suq u għalhekk tkun qed tikkumplimenta, mhux tissostitwixxi, l-infiq privat. L-għajnuna mill-Istat tkun effikaċi biex jinkiseb l-għan ta' politika pubblika mixtieq biss meta jkollha l-effett li tkun inċentiv, jiġifieri tkun tinkludi li l-benefiċjarju tal-għajnuna jwettaq attivitajiet li kieku ma kienx iwettaq mingħajr l-għajnuna. L-għajnuna mill-Istat se ikollha l-ikbar impatt pożittiv fuq it-tkabbir biss meta tkun imfassla b'mod li jillimita t-tfixkil fil-kompetizzjoni u jzomm is-suq intern kompetittiv u miftuħ. Għaldaqstant il-kontroll tal-għajnuna mill-Istat huwa kruċjali biex tittejjeb l-effiċjenza u l-effikaċja tal-infiq pubbliku fl-għamla ta' għajnuna mill-Istat, bl-għan ġenerali li jiġi stimulat iktar tkabbir fis-suq intern, li neċessarjament jehtieg li jkun hemm kompetizzjoni li qed tiżviluppa. L-għajnuna mill-Istat li ma timmirax lejn in-nuqqasijiet tas-suq u li ma jkollha l-ebda effett li jservi ta' inċentiv, mhux biss hija ħela ta' riżorsi pubbliċi iżda sservi biex trażżan it-tkabbir peress li l-kundizzjonijiet tal-kompetizzjoni fis-suq intern imorru għall-aġħar.
13. Il-kontroll tal-għajnuna mill-Istat diġà huwa element sottostanti tal-inizjattivi prinċipali tal-Ewropa 2020. Pereżempju, il-linji gwida wiesa' jipprovdu kundizzjonijiet għal appoġġ effiċjenti mill-Istat biex jinfirx il-broadband, jingħata appoġġ lill-ksib tal-għanijiet tal-"Agenda Diġitali għall-Ewropa". L-appoġġ pubbliku biex tiġi żviluppata l-infrastruttura huwa strumentali wkoll għall-kisba ta' networks tat-trasport u tal-enerġija

---

<sup>3</sup> Komunikazzjoni mill-Kummissjoni "Ewropa 2020 – Strateġija għal tkabbir intelligenti, sostenibbli u inkluziv", COM(2010) 2020 finali, 3.3.2010, p. 20.

intelligenti, modernizzati u interkonnessi bis-shih kif previst mill-“Ewropa li tuza r-rizorsi b'efficjenza”. Il-qafas tal-ghajnuna mill-Istat għar-riċerka, l-iżvilupp u l-innovazzjoni jiffacilita l-kisba tal-ghanijiet tal-“Unjoni tal-Innovazzjoni” kif ukoll ta’ “Politika industrijali għall-era tal-globalizzazzjoni”. L-infurzar tal-prinċipju “min inigges iħallas” kif ukoll il-possibilità li tingħata għajnuna lill-kumpaniji biex jitheggu jmorru lil hinn mill-istandards ambjentali obbligatorji tal-UE jew biex jippromwovu l-efficjenza tal-enerġija stipulata fil-linji gwida dwar l-Għajnuna ambjentali, huma wiehed mill-ghodod biex tiġi implimentata l-inizjattiva prinċipali “Ewropa li tuza r-Rizorsi b'Efficjenza”. Il-possibilità li jingħata appoġġ lit-taħriġ permezz tal-fondi tal-Istat tagħti kontribut lill-oġettivi tal-“Agenda għall-ħiliet godda u l-impjiegi”. Il-linji gwida dwar is-salvataġġ u r-ristrutturar jippermettu li tingħata għajnuna mill-Istat lil kumpaniji fi kriżi b'kundizzjonijiet stretti u jekk ir-rizultat ikun li l-kumpanija terġa' ssir vijabbli fuq tul ta' żmien twil, billi l-imprizi inefficjenti jitheggu joħorġu u daww f'kompetizzjoni globali jittieħdu fi hdanha, b'kontribut lejn “Politika industrijali għall-era tal-globalizzazzjoni”. Ir-rabta bejn l-ghanijiet tal-Ewropa 2020 u l-inizjattivi prinċipali fuq naħa waħda, u r-regoli dwar l-ghajnuna mill-Istat fuq in-naħa l-oħra, għandhom jiġi żviluppati iktar biex l-istrumenti tal-Kummissjoni jiġu ssimplifikati u l-Istati Membri jitheggu biex jiddirezzjonaw ir-rizorsi pubbliċi lejn il-prijoritajiet komuni.

14. Billi ssir enfasi fuq il-kwalità u l-efficjenza tal-appoġġ pubbliku, il-kontroll tal-ghajnuna mill-Istat jista' wkoll jgħin lill-Istati Membri biex isaħħu d-dixxiplina baġitarja u jtejbu l-kwalità tal-finanzi pubbliċi – li jirriżulta fużu aħjar tal-flus tal-kontribwenti. Dan għandu importanza partikolari sabiex tintlaħaq konsolidazzjoni fiskali intelligenti, b'rikonċiljazzjoni tar-rwol, fil-ħolqien tat-tkabbir, tal-infiq pubbliku mmirat mal-ħtieġa li jiġu kkontrollati l-baġits. Għaldaqstant jeħtieġ ukoll li l-proċedura tas-Simestru tal-UE jkun fiha kontroll tal-ghajnuna mill-Istat u iktar preokkupazzjonijiet dwar il-kompetizzjoni generali.
15. **Jeħtieġ ukoll li jkun hemm kontroll qawwi tal-ghajnuna mill-Istat biex ikun żgurat li s-suq uniku jiffunzjona sew.** Dan il-kontroll qawwi jimxi id f'id mal-implementazzjoni effettiva tar-regoli tas-suq intern tal-UE u huwa ta' rilevanza partikolari fi swieq li għadhom kif infethu u fejn atturi kbar li jkunu diġà preżenti u jkunu meġhuna mill-Istat ikun għad għandhom rwol ewlieni x'jaqdu, bħat-trasport, is-servizzi postali jew, f'każijiet iktar limitati, l-enerġija. Il-modernizzazzjoni tal-ghajnuna mill-Istat tista' ttejjeb il-funzjonament tas-suq intern permezz ta' politika aktar effikaċi mmirata lejn l-illimitar tat-tfixkil fil-kompetizzjoni, iż-żamma ta' kundizzjonijiet ugwali u l-ġlieda kontra l-protezzjonizmu. Dan ir-rwol tal-ghajnuna mill-Istat issa huwa iktar importanti peress li jeħtieġ li l-potenzjal kollu tas-suq intern jiġi mmobilizzat għat-tkabbir.
16. L-ambjent globali johlq sfidi u opportunitajiet għall-kumpaniji Ewropej. Fid-dinja kollha jeżistu sistemi differenti ta' regoli dwar il-kompetizzjoni. Meta tqabbel, ir-regoli tal-UE dwar l-ghajnuna mill-Istat joffru qafas iktar trasparenti, koerenti u orjentat lejn it-

tkabbir, filwaqt li jippermettu livelli kumparabli ta' għajnuna<sup>4</sup>. Qafas tal-UE dwar l-għajnuna mill-Istat li jiffoka dejjem iktar fuq it-titjib tal-għanijiet tat-tkabbir filwaqt li jiżgura li s-suq intern jiffunzjona sew, għandu jtejjeb il-kompetittività tal-kumpaniji tal-UE anki barra mill-UE.

17. Fiċ-ċirkostanzi speċifiċi li s-sussidji mogħtija minn pajjiż terz ikunu se jwasslu għal tfixkil fil-kompetizzjoni, ir-regoli tal-Organizzazzjoni Dinjija tal-Kummerċ (WTO) jipprovdu qafas bażiku li joffri rimedju għall-konsegwenzi speċifiċi ta' sussidji barranin illegali li jgarrbu l-operaturi tal-UE. Barra minn hekk, il-Ftehimiet bilaterali tal-Kummerċ Hieles iffirmati mill-UE ma' pajjiżi terzi jistgħu jinkludu wkoll regoli dwar is-sussidji li jittrattaw kwistjonijiet speċifiċi li mhumiex koperti mill-qafas tad-WTO (pereżempju l-Ftehim dwar il-Kummerċ Hieles mal-Korea). L-istrumenti tal-politika kummerċjali jistgħu jintużaw biex jiġu implimentati dawk id-dixxiplini.
18. Il-proposti tal-modernizzazzjoni tal-għajnuna mill-Istat li jikkontribwixxu għall-għan tat-tkabbir huma:
  - (a) L-identifikazzjoni u d-definizzjoni ta' **prinċipji komuni** applikabbli għall-valutazzjoni tal-kompatibbiltà tal-miżuri ta' għajnuna kollha mwettqa mill-Kummissjoni; prinċipji orizzontali bħal dawn jiċċaraw il-mod ta' kif il-Kummissjoni tivvaluta l-karatteristiċi komuni li bhalissa mhumiex trattati bl-istess mod fil-linji gwida u l-oqfsa differenti kollha; dawk il-prinċipji għandhom ikunu kemm jista' jkun operattivi u kapaċi jittrattaw id-definizzjoni u l-valutazzjoni ta' nuqqasijiet ġenwini tas-suq, l-effett ta' inċentiv u l-effetti negattivi tal-interventi pubbliċi, inkluzi, potenzjalment, il-kunsiderazzjonijiet dwar l-impatt globali tal-għajnuna.
  - (b) **Ir-reviżjoni u s-simplifikazzjoni tal-linji gwida dwar l-għajnuna mill-Istat**, biex isiru konsistenti ma' dawk il-prinċipji komuni. Ir-reviżjoni se ssegwi metodu ġenerali msejjes fuq it-tishih tas-suq intern, li jippromwovi iktar effikaċja fl-infiq pubbliku (l-użu tal-għajnuna mill-Istat biss meta tirrappreżenta valur miżjud reali); definizzjoni iktar ċara tan-nuqqasijiet tas-suq li jeħtieġ li jiġu indirizzati u iktar skrutinju tal-effett ta' inċentivi għandu jkollhom rwol importanti f'dak il-kuntest, sabiex ikun żgurat li jkun hemm valur għall-flus u jiġi evitat it-tfixkil. Valutazzjoni iktar sistematika tal-effetti negattivi potenzjali tal-għajnuna mill-Istat – notevolment f'termini ta' tfixkil fl-effiċjenza allokativa u dinamika, jeħtieġ li jissegwew ukoll il-kompetizzjoni għas-sussidji u l-poter fis-suq. Għaldaqstant, pereżempju, il-Linji Gwida riveduti dwar is-Salvataġġ u r-Ristrutturar ta' impriżi mhux finanzjarji se jsiru strument importanti ħafna biex tiġi kkontrollata dik it-tip

---

<sup>4</sup> Studju komparattiv imwettaq mid-WTO fl-2006 jissuġġerixxi li l-livell ta' għajnuna mogħti lill-Istati Membri tal-UE huwa paragonabbli mal-livelli mogħtija mill-imsieħba kummerċjali ewlenin tal-UE. Ara r-Rapport tal-World Trade Organization tal-2006 "*Exploring the links between subsidies, trade and the WTO.*" [http://www.wto.org/english/res\\_e/booksp\\_e/anrep\\_e/world\\_trade\\_report06\\_e.pdf](http://www.wto.org/english/res_e/booksp_e/anrep_e/world_trade_report06_e.pdf). Ara Taqsima II "*Subsidies, Trade and the WTO*", Kapitolu E "*The Incidence of Subsidies*".

ta' għajjnuna li tohloq tfixkil kbir, sabiex ikun żgurat li l-Istat iwaqqaf il-proċess ta' hrug mis-suq biss meta jkun verament ġustifikat. Bl-istess mod, meta l-kundizzjonijiet tas-suq jippermettu, se jiġu stipulati sensiela ġdida ta' regoli dwar is-salvataġġ u r-ristrutturar tal-istituzzjonijiet finanzjarji għas-sitwazzjoni ta' wara l-kriżi, li jkunu konsistenti mal-proposti tal-UE fil-futur dwar il-ġestjoni u r-riżoluzzjoni tal-kriżijiet. Fl-aħħar nett, l-identifikazzjoni tal-aħjar Prattiki fir-rigward tal-prijoritajiet ta' nfiq ta' Ewropa 2020 għandha tippermetti li l-għajjnuna li tkun kosteffettiva u ttejjeb it-tkabbir tiġi approvata malajr. Fir-rigward tas-simplifikazzjoni, fi stadju primarju, diversi linji gwida, fosthom linji gwida għall-Għajjnuna Reġjonali, ir-Riċerka u l-Iżvilupp u l-Innovazzjoni, l-Għajjnuna ambjentali, il-Kapital tar-Riskju u l-Broadband (tipi ta' għajjnuna li jirrapprezentaw iktar minn żewġ terzi tal-għajjnuna mogħtija fl-UE), jistgħu jiġu allinjati u possibilment konsolidati mal-prinċipji komuni sal-aħħar tal-2013. Dan jista' anki jippermetti t-tiftix ta' sinerġiji bejn reġimi differenti ta' għajjnuna u l-issodisfar ta' għanijiet multipli. L-adozzjoni individwali ta' kull linja gwida se ssejtni progressivament u bla dewmien matul dan il-perjodu. Niffukaw l-infurzar fuq il-kazijiet li għandhom l-ikbar impatt fuq is-suq intern

## 2.2. Niffukaw l-infurzar fuq il-kazijiet li għandhom l-ikbar impatt fuq is-suq intern

19. Il-mixja lejn infiq iktar effiċjenti ma għandhiex tirriżulta f'mikrokontroll tan-nefqa pubblika kollha, iżda pjuttost **fi priyoritizzazzjoni u f'iktar skrutinju tal-għajjnuna b'impatt sinifikanti fuq is-suq uniku**, inkluż dawk il-miżuri li jkopru l-għajjnuna kbira b'potenzjal ta' tfixkil, inkluż l-għajjnuna fiskali. Parallelament, l-analizi tal-kazijiet ta' natura iktar lokali u b'effett zghir fuq il-kummerċ għandhom jiġu ssimplifikati. Dak l-eżitu jista' jinkiseb billi jiġu definiti regoli iktar proporzjonati u divrenzjati u billi l-proċeduri ta' kontroll tal-għajjnuna mill-Istat jiġu modernizzati, b'iktar responsabilità fuq l-Istati Membri biex ifasslu u jimplementaw miżuri ta' appoġġ. Dan se jirrikjedi li r-regoli jiġu definiti aħjar u li l-Kummissjoni ttejjeb il-monitoraġġ li jsir minnha wara biex tiżgura li jkun hemm konformità xierqa. Dan se jnaqqas ukoll il-piż amministrattiv fuq l-awtoritajiet pubbliċi u fuq il-benefiċjarji meta jkunu involuti ammonti iżgħar ta' għajjnuna.
20. Il-proposti tal-modernizzazzjoni tal-għajjnuna mill-Istat li jikkontribwixxu għall-għan ta' priyoritizzazzjoni huma:
  - (a) il-possibilità ta' revizjoni tar-**Regolament de minimis**, fuq il-bażi ta' studju tal-impatt dettaljat, b'kont meħud tas-sitwazzjoni fl-Istati Membri kollha u fis-suq uniku b'mod ġenerali, kif ukoll l-implikazzjonijiet baġitarji ta' revizjoni b'hal din, sabiex jiġi eżaminat jekk il-limitu attwali għadux jikkorrispondi għall-kundizzjonijiet tas-suq;
  - (b) il-possibilità ta' tibdil fir-**Regolament ta' Awtorizzazzjoni** tal-Kunsill biex il-Kummissjoni tkun tista' tiddikjara li ċerti kategoriji ta' għajjnuna jkunu kompatibbli mas-suq intern u għalhekk ikunu eżenti milli jiġu notifikati minn qabel. Sussegwentement dan għandu jippermetti li jkun hemm zieda fit-tipi ta' għajjnuna li, skont l-esperjenza tal-Kummissjoni, ikunu jistgħu jibbenefikaw minn

kontroll issimplifikat bħal dan, mingħajr ma tiddgħajjef is-supervizjoni effiċjenti mill-Kummissjoni u l-monitoraġġ li jsir wara. Dawk it-tipi godda ta' għajjnuna li jistgħu jkunu koperti mir-Regolament ta' Awtorizzazzjoni jistgħu jinkludu, pereżempju: għajjnuna għall-kultura; għajjnuna għall-ħsara kkawżata minn diżastri naturali; għajjnuna (parzjali) għal proġetti ffinanzjati mill-UE bħal pereżempju JESSICA; u oħrajn.

- (c) revizjoni u l-possibilità ta' estensjoni tar-**Regolament għal Eżenzjoni Ġenerali Shiha** fir-rigward tal-kategoriji ta' għajjnuna koperti mir-Regolament ta' Awtorizzazzjoni rrivedut, sabiex jingħata kontribut biex ir-rizorsi pubblici jiġu direzzjonati aħjar lejn ċerti għanijiet stabbiliti sew filwaqt li jiġi ssimplifikat il-proċess amministrattiv ta' miżuri mfassla sew b'ammont relattivament baxx ta' għajjnuna.

- 21. Jekk il-Kummissjoni tiddeċiedi li żżid id-daqs u l-firxa ta' miżuri ta' għajjnuna li jkunu eżenti mill-obbligu ta' notifika, **jiżdiedu r-responsabilitajiet tal-Istati Membri biex jiżguraw li l-infurzar tar-regoli dwar l-għajjnuna mill-Istat isir korrettement.** B'iktar miżuri eżenti mir-reqwiżit ta' notifika, l-Istati Membri se jkollhom jiżguraw li jkun hemm konformità minn qabel mar-regoli dwar l-għajjnuna mill-Istat fil-każ ta' miżuri *de minimis* u skemi u każijiet ta' eżenzjonijiet ġenerali, b'koordinazzjoni stretta mal-Kummissjoni li tkompli teżerċita kontroll ta' wara fuq dawn il-miżuri. Il-Kummissjoni se tistenna li jkun hemm kooperazzjoni aħjar min-naħa tal-Istati Membri f'termini ta' kwalità u puntwalità fis-sottomissjoni ta' informazzjoni u fit-tnejn tan-notifiki, kif ukoll li jkun hemm sistemi nazzjonali effettivi (inkluż infurzar privat) li jiżguraw li l-miżuri ta' għajjnuna mill-Istat li jkunu eżenti minn notifika minn qabel ikunu jikkonformaw mal-liġi tal-Unjoni. Jista' jkun hemm inqas piż amministrattiv minhabba inqas obbligi ta' notifika biss jekk dan ikun akkumpanjat minn żieda fl-impenn u fir-rizultati min-naħa tal-awtoritajiet nazzjonali f'termini ta' konformità. Konsegwentement, il-kontrolli li tagħmel il-Kummissjoni wara se jkollhom jiżdiedu, anki peress li r-rizultati attwali tal-monitoraġġ tal-implimentazzjoni mill-Istati Membri tal-miżuri suġġetti għal eżenzjoni ġenerali qed juri li spiss ikun hemm nuqqas ta' konformità mar-regoli dwar l-għajjnuna mill-Istat. B'dan il-mod jista' jkun żgurat li l-infurzar ikun effikaċi.

### 2.3. **Simplifikazzjoni tar-regoli u tehid ta' deċiżjonijiet iktar malajr**

- 22. Maz-żmien, ir-regoli dwar l-għajjnuna mill-Istat żviluppaw fqafas legali kumpless. Hemm lok biex ir-regoli jiġu ċċarati u ssimplifikati, tiżdied il-konsistenza u jiġi ssimplifikat il-proċess ta' valutazzjoni. Hemm bżonn li jiġu spjegati aħjar il-kunċetti tal-għajjnuna mill-Istat u jiġu kkonsolidati r-regoli orizzontali u sostantivi tagħna.
- 23. Il-Kummissjoni hija obligata li teżamina l-allegazzjonijiet kollha dwar għajjnuna potenzjali mingħajr ma tkun kapaċi tistabbilixxi fil-prattika prijoritajiet fl-indirizzar tal-imenti. Barra minn hekk, il-Kummissjoni mhux dejjem tkun f'pożizzjoni li tikseb mingħand il-partijiet informazzjoni kompleta u korretta, u dan jista' jtaqwal il-proċeduri. Hemm bżonn li jiġu ssimplifikati u rriformati l-proċeduri sabiex id-deċiżjonijiet jittiehdu f'perjodi ta' żmien rilevanti għan-negozju, b'kooperazzjoni mill-qrib mal-Istati Membri. L-elementi tal-pakkett li jikkontribwixxu għal dak l-għan huma:



- (a) kjarifika u spjegazzjoni aħjar tal-**kunċett tal-ghajnuna mill-Istat**: il-kunċett ta' għajnuna huwa kunċett oġġettiv iddefinit direttament mit-Trattat fl-Artikolu 107 bħala kwalunkwe miżura li tirriżulta f'intervent mill-Istat jew permezz ta' riżorsi tal-Istat, li jkollu effett fuq il-kummerċ bejn l-Istati Membri, li jagħti vantaġġ li min jirċevih u li jwassal għal distorsjoni jew jhedded li jwassal għal distorsjoni għall-kompetizzjoni. Ir-rwol tal-Kummissjoni f'dak ir-rigward huwa limitat għall-ghoti ta' kjarifika dwar kif hi tifhem u tapplika d-dispożizzjonijiet tat-Trattat, kif interpretati mill-Qorti tal-Ġustizzja. F'dawk il-limiti, il-Kummissjoni se tipprovd i kjarifika ulterjuri dwar il-kunċetti prinċipali relatati mal-kunċett ta' għajnuna bl-ghan li tikkontribwixxi għal implimentazzjoni iktar sempliċi;
- (b) Modernizzazzjoni tar-**Regolament Proċedurali dwar l-ghajnuna mill-Istat** f'dak li jirrigwarda t-trattament tal-ilmenti u l-ghodod ta' informazzjoni tas-suq, sabiex il-Kummissjoni tkun tista' tiffoka l-azzjoni tagħha aħjar fuq każijiet li huma l-iktar rilevanti għas-suq intern. Dan jirrikjedi li l-Kummissjoni tkun tista' tistabbilixxi prijoritajiet għat-trattament tal-ilmenti, sabiex tipprijoritizza allegazzjonijiet ta' għajnuna potenzjali li jkollha impatt kbir fuq il-kompetizzjoni u l-kummerċ fis-suq intern. Parallelament, sabiex il-Kummissjoni tkun tista' tinvestiga b'effiċjenza każijiet ta' għajnuna b'impatt sinifikati, għandu jkollha għodod iktar effiċjenti biex tikseb l-informazzjoni kollha meħtieġa mill-partecipanti fis-suq minn kmieni sabiex tkun tista' tieħu deċiżjonijiet f'perjodu ta' żmien rilevanti għan-negozju. Dawn il-proċeduri ta' modernizzazzjoni jippermettu wkoll li l-Kummissjoni twettaq investigazzjonijiet b'inizjattiva tagħha stess dwar tfixkil sinifikanti fil-kompetizzjoni li jxekkel is-suq intern. Għandhom jippermettu wkoll li ssir verifika malajr tal-effetti fuq is-suq ta' miżuri li jippermettu li d-deċiżjonijiet jittieħdu iktar malajr.

### 3. IL-PASSI LI JMISS

24. Il-modernizzazzjoni tal-ghajnuna mill-Istat kif deskritta hawn fuq għandha tirriżulta f'arkitettura aktar ċara u koerenti tal-kontroll tal-ghajnuna mill-Istat. Il-miżuri potenzjali varji deskritti hawn fuq jikkostitwixxu elementi integrati ta' pakkett wieħed ta' riforma.
25. Għalhekk, il-miżuri potenzjali deskritti hawn fuq jaħdmu flimkien biex jiksbu l-ghanijiet ta' livell għoli – huma jappoġġaw lil xulxin u huma interdipendenti. Pereżempju, il-miżuri proċedurali possibbli li qed jiġu suggeriti hawn fuq għandhom jippermettu li d-deċiżjonijiet jittieħdu b'iktar heffa u jippermettu lill-Kummissjoni li tiffoka l-infurzar tagħha fuq l-affarijiet l-iktar importanti fuq il-livell tal-UE. L-istess loġika tapplika għat-twessigh tal-kamp ta' applikazzjoni tar-Regolament għal Eżenzjoni Ġenerali Shiha permezz ta' modifika tar-Regolament ta' Awtorizzazzjoni.
26. Fid-dawl ta' dik l-interdipendenza bejn l-ghanijiet u l-elementi tal-pakkett, u sabiex jinkiseb il-massimu possibbli mir-riżultati tal-modernizzazzjoni tal-ghajnuna mill-Istat, huwa mixtieq ukoll li l-elementi prinċipali tar-riforma jidhlu fis-seħh fl-istess hin. Għaldaqstant il-proċessi differenti se jibdeu mill-adozzjoni ta' din il-Komunikazzjoni, u

l-istrumenti prinċipali tal-pakkett, inklużi l-atti tal-Kunsill, għandhom jiġu adottati sal-aħħar tal-2013.

27. Biex tintlaħaq din il-mira, il-proposti tal-Kummissjoni għar-Regoli ta' Proċedura u ta' Awtorizzazzjoni għandhom jiġu adottati fil-ħarifa tal-2012. Il-Kummissjoni se timmira li tiżviluppa l-bqija tal-pakkett matul ix-xhur li ġejjin bil-ħsieb li l-atti tal-Kummissjoni u l-linji gwida prinċipali jiġu riveduti u ssimplifikati progressivament sal-aħħar tal-2013. Il-Kummissjoni għandha l-ħsieb li tikkonsulta lill-Istati Membri u tibda djalogu miftuħ mal-Parlament Ewropew u ma' partijiet interessati oħrajn, bl-għan li tiġbor informazzjoni biex isir dibattitu dwar il-proposti għall-modernizzazzjoni tal-għajnuna mill-Istat.